



# M'għandux jinfetaħ staġun tal-kaċċa għall-Gamiema fir-rebbiegħa

## Il-konklużjoni tal-FKNK li "l-kaċċa għall-Gamiam fir-rebbiegħa mhix ta' detriment għal din l-ispeċi vulnerabbli" ma tregix

BirdLife Malta topponi bil-qawwa s-suggeriment tal-għaqdiet tal-kaċċaturi li l-Gvern jiftaħ staġun tal-kaċċa għall-Gamiam tul ir-rebbiegħa.

Ftit biss qabel il-laqgħa tal-Kumitat Ornis dwar dan is-sugġett li hija skedata għallum waranofsinar, il-Federazzjoni Kaċċaturi Nassaba Konservazzjonisti (FKNK) ilbieraħ ħarġet stqarrija u sottomettiet rapport biex tipproponi t-tneħħija tal-moratorju fuq il-kaċċa għall-Gamiam fir-rebbiegħa.

F'konferenza tal-aħbarijiet li saret aktar kmieni llum b'reazzjoni għall-istqarrija tal-FKNK li ntbagħtet lill-midja, BirdLife Malta spjegat għalfejn il-konklużjoni li "l-kaċċa għall-Gamiam tul ir-rebbiegħa m'għandha l-ebda effett fuq il-popolazzjoni ta' din l-ispeċi vulnerabbli" ma tregix:

- 1) **L-argument li l-kaċċa għall-Gamiam tul ir-rebbiegħa m'għandhiex impatt negattiv fuq l-ispeċi mhux qed jiġi ppruvat mill-FKNK.** Ir-responsabbiltà li tipprova dan taqa' kompletament fuq spallejn l-FKNK li mhi qed tipprovdi l-ebda provi xjentifiċi. Għall-kuntrarju d-dokument tal-Kummissjoni Ewropea dwar [l-Species Action Plan](#) li għandu l-għan li jsalva lill-Gamiema jirrikonoxxi li l-kaċċa hija kaġun li din l-ispeċi qed tonqos, u aktar minn hekk l-istess pjan jitlob projbizzjoni fuq il-kaċċa għal dan l-għasfur madwar l-Ewropa kollha sabiex l-ispeċi tkun tista' tirkupra.
- 2) **Irrispettivament minn dan kollu, sentejn mhumiex perjodu twil biżżejjed biex ikun stabbilit jekk moratorju fir-rebbiegħa jistax ikollu effett pożittiv fuq l-istatus tal-Gamiema,** speċjalment meta l-moratorju tas-sena li għaddiet kien noneżistenti b'eluf ta' Gamiam jinqatlu tul l-istaġun tal-kaċċa fir-rebbiegħa. L-istaġun tal-2018 serva biss bħala paraventu għax il-Gvern għażel li jiftaħ l-istaġun tal-kaċċa għas-Summien tul l-eqqel tal-passa tal-Gamiam. Il-popolazzjoni tal-Gamiam [ilha qed tonqos għal dawn l-aħħar 30 sena](#), u żgur li moratorju ta' sentejn f'Malta bi ffit li xejn infurzar mhux se jġib lura lill-popolazzjoni mill-estinzjoni.

L-FKNK qed titlob lill-Prim Ministru Joseph Muscat biex juri rieda politika favur il-kaċċaturi. Dr Muscat diġà wera r-rieda tiegħu mill-ewwel ġurnata, meta għen biex jintrebaħ ir-referendum, meta ppermetta sigħat itwal għall-kaċċa fil-ħarifa, u meta fetax staġun tal-kaċċa tar-rebbiegħa fl-eqqel tal-passa tal-Gamiam sabiex il-kaċċaturi jkunu jistgħu jisparaw fuq din l-ispeċi vulnerabbli. Wieħed ma jistax

jinsa lanqas li l-Prim Ministru Muscat reġa' introduċa staġuni tal-insib għall-għasafar tal-għana li wasslu biss biex Malta nstabet hatja mill-Qorti Ewropea tal-Gustizzja li kisret id-Direttiva Ewropa tal-Għasafar u kienet ordnata twaqqaf din il-prattika.

Il-kaċċaturi issa qed jitolbu li l-Kummissjoni Ewropea u Dr Joseph Muscat jiddiskutu u jaqblu fuq deroga għall-kaċċa tal-Gamiam fir-rebbiegħa. Dan imur kontra l-protokoll fi hdan l-Unjoni Ewropea (UE) għax il-Kummissjoni m'għandha qatt taqbel fuq deroga minn qabel. Minkejja f'dan, aħna fiduċjużi li l-UE mhix se tippermetti dan u jekk Malta tiftaħ staġun tal-kaċċa fir-rebbiegħa għall-Gamiam terġa' tispicċa quddiem il-qorti b'miżura temporanja imposta fuqha sabiex twaqqaf il-kaċċa fir-rebbiegħa sakemm jiġi deċiż il-każ.

M'hemm xejn tradizzjonali jew kulturali fil-qtil tal-Gamiam speċjalment issa li għet iddikjarata bħala speċi vulnerabli wara snin li ilha tonqos il-popolazzjoni ta' dan l-għasfur. Żgur li din il-prattika ma tidentifikaniex bħala Maltin u bla dubju lanqas tgħaqqadna bħala soċjetà. Anzi tbiegħed lil pajjiżna mill-kumplement tal-Unjoni Ewropea. Li jridu l-Maltin hu li jkunu jistgħu joħorġu fin-natura u jgawdu s-sbuħija tagħha u mhux li l-kampanja tagħna tispicċa ostaġġ tal-kaċċaturi jisparaw fuq l-għasafar tul l-istaġun li fih ibejtu. Waqt li madwar l-Unjoni Ewropea nsibu żewġ kaċċaturi għal kull kilometru kwadru ta' art, f'Malta għandna 40, li jagħmel minn din il-prattika waħda mhux sostenibbli speċjalment tul ir-rebbiegħa.

Kuntrarju għal dak li qed tgħid l-FKNK, l-illegalitajiet f'Malta qed jizdiedu - l-2018 kienet l-aħjar sena fl-aħjar sitt snin għal dak li għandu x'jaqsam mal-qtil illegali ta' tajr protett. U kuntrarju għal dak li tridna nemmnu l-istess FKNK, il-moratorju kien impost biss sabiex il-kaċċaturi jharsu l-interessi tagħhom għal staġuni tal-kaċċa fir-rebbiegħa tal-futur, għax kienu jafu li kieku nfetaħ staġun tal-kaċċa għall-Gamiam fl-2017 l-Unjoni Ewropea kienet tordna li jingħalaq darba għal dejjem.

BirdLife Malta għandha biss vot wieħed minn total ta' sebgħa fil-Kumitat Ornis li jirrakkomanda lill-Gvern dwar kwistjonijiet marbutin mal-istaġuni tal-kaċċa. Fil-laqgħa tal-lum aħna se nressqu din il-kwistjoni flimkien ma' oħrajn għall-attenzjoni tal-membri biex nippruvaw niperswadahom jirrifjutaw il-proposta li jinfetaħ staġun tal-kaċċa fir-rebbiegħa għall-Gamiam. Se nkunu qed niktbu wkoll lill-Prim Ministru u lill-Kummissjoni Ewropea f'dan ir-rigward.

## **TMIEM**

**Għal aktar informazzjoni, ikkuntattja lil:**

Nathaniel Attard

BirdLife Malta Communications Manager

Tel: 2134 7645/6 Ext. 512

Cell: 9947 4705

Email: [nathaniel.attard@birdlifemalta.org](mailto:nathaniel.attard@birdlifemalta.org)

**Holoq utli (agħfas fuqhom biex tiftaħ):**

- [International Single Species Action Plan għall-Konservazzjoni tal-Gamiema \*Streptopelia turtur\* \(2018 to 2028\) - Ogġettiv 3.1, Paġna 23](#)
- [Ir-Red List ta' Speċi Mhedda tal-IUCN \(Gamiema\)](#)

**Niżżel ir-ritratti minn hawn: <https://we.tl/t-9nS6nAOlpq>**

1. Gamiema (Ritratt ta' Aron Tanti)
2. Gamiema maqtula (Ritratt ta' BirdLife Malta)
3. BirdLife Malta tirreagixxi għall-proposta tal-FKNK (Ritratt ta' Jose Luque Montero)
4. Il-konferenza stampa ta' BirdLife Malta dalgħodu (Ritratt ta' Jose Luque Montero)
5. Il-Kap Eżekuttiv ta' BirdLife Malta Mark Sultana, akkumpanjat mill-Conservation Manager Nicholas Barbara (xellug) u l-President Darryl Grima (lemin) jindirizza lill-ġurnalisti (Ritratt ta' Jose Luque Montero)

**Niżżel il-filmati minn hawn: <https://youtu.be/LwAWthQZM70>**

- L-istaġun tal-kaċċa tar-rebbiegħa tas-sena l-oħra kif dokumentat minn BirdLife Malta. Fl-2018 infetaħ staġun għas-Summien fl-eqfel tal-passa tal-Gamiam